



УП1 Број./Numer: 08-66

24.03.2026 година
Врз основа на член 18 став 1 алинеја 2, член 82 став 1 алинеја 6 и член 83 од Законот за аудио и аудиовизуелни медиумски услуги („Службен весник на РМ“, бр.184/13, 13/14, 44/14, 101/14, 132/14, 142/16, 132/17, 168/18, 248/18 и 27/19 и „Службен весник на РСМ“ бр.42/20, 77/21, 154/23, 55/24, 193/24 и 247/25), член 80 став 5 од истиот закон, член 51 став 1 и став 3 и член 52 став 2 од Законот за општата управна постапка („Службен весник на Република Македонија“, бр.124/15), член 28 од Законот за управни спорови („Службен весник на Република Северна Македонија“, бр.96/19), член 24 од Правилникот за процедурите на финансиското и сметководствено работење на Агенцијата за аудио и аудиовизуелни медиумски услуги, арх.бр.01-6222/1 од 12.12.2014 г., постапувајќи по Предлогот Уп1 бр.08-66 од 9.3.2026 г. за покренување постапка за одземање и Предлогот Уп1 бр.08-66 од 19.3.2026 г. за донесување одлука за одземање на дозволата за телевизиско емитување на Трговското радиодифузно друштво ТВ ГУРРА ДООЕЛ Кичево, а согласно Заклучокот, арх.бр.02-1174/7 од 24.3.2026 г., Советот на Агенцијата за аудио и аудиовизуелни медиумски услуги, на 11 седница одржана на 23.3.2026 г. донесе

ОДЛУКА
за одземање на дозволата за телевизиско емитување на
Трговското радиодифузно друштво
ТВ ГУРРА ДООЕЛ Кичево

1. СЕ ОДЗЕМА дозволата за телевизиско емитување, Уп1 бр.08-58 од 7.9.2023 г. на Трговското радиодифузно друштво ТВ ГУРРА ДООЕЛ Кичево, поради неплатен годишен надоместок за дозволата за телевизиско емитување во законски утврдениот рок – 30 дена од денот на приемот на Фактурата бр.2026-100-0020 од 12.1.2026 г. (арх.бр.05-106/1 од 12.1.2026 г.).
2. Фактурата бр.2026-100-0020 од 12.1.2026 г. (арх.бр.05-106/1 од 12.1.2026 г.) се сторнира и на субјектот од точка 1. на оваа Одлука, му се издава нова фактура, која се однесува само на периодот на работењето, односно до денот на донесувањето на оваа одлука за одземање на дозволата, која треба да се плати не подоцна од 8 (осум) дена од денот на нејзиното издавање.
3. Одлуката се објавува во „Службен весник на РСМ“, на веб страницата на Агенцијата за аудио и аудиовизуелни медиумски услуги и во два дневни весници, од кои едниот дневен весник е на јазикот на заедницата која не е во мнозинство, а го зборуваат најмалку 20% од граѓаните во РСМ.
4. Оваа Одлука е конечна.

О б р а з л о ж е н и е

Трговско радиодифузно друштво (ТРД) ТВ ГУРРА ДООЕЛ Кичево, е имател на дозвола за телевизиско емитување, Уп1 бр.08-58 од 7.9.2023 г., за емитување преку јавна електронска комуникациска мрежа која не користи ограничен ресурс, на локално ниво, на подрачјето на (општина Кичево, општина Пласница и општина Македонски брод), телевизиски програмски сервис со претежно забавен општ формат, на албански јазик и македонски јазик.

Согласно член 80 став 1 од Законот за аудио и аудиовизуелни медиумски услуги (ЗАВМУ), за дозволата за телевизиско или радио емитување радиодифузерите, со исклучок на јавниот радиодифузен сервис, плаќаат годишен надоместок на сметка на Агенцијата за аудио и аудиовизуелни медиумски услуги (Агенцијата) согласно со овој закон. Годишниот надоместок се плаќа за секоја тековна година почнувајќи од датумот на доделување на дозволата за телевизиско или радио емитување во рок од 30 дена од денот на приемот на фактурата издадена од Агенцијата (член 80 став 5 од ЗАВМУ).

Во однос на надоместокот за дозволата за телевизиско емитување на ТРД ТВ ГУРРА ДООЕЛ Кичево, Уп1 бр.08-58 од 7.9.2023 г., Агенцијата на 12.1.2026 г. испрати Фактура бр.2026-100-0020 од 12.1.2026 г. (арх.бр.05-106/1 од 12.1.2026 г.), согласно која радиодифузерот имаше обврска да плати 118.740,00 (сто и осумнаесет илјади и седумстотини и четириесет) денари за годишен надоместок за дозволата за телевизиско емитување, за период од 5.1.2026 г. до 4.1.2027 г. Фактурата беше испратена во писмена форма со препорачана пошта на 12.1.2026 г., но истата не беше примена и беше вратена во Агенцијата со назнака „не побарал“. На 28.1.2026 г., фактурата беше препратена до радиодифузерот, но истата повторно не беше примена и беше вратена во Агенцијата со назнака „не побарал“. Имајќи предвид дека и по два извршени обиди од страна на Агенцијата, радиодифузерот не ја примаше фактурата, истата на 6.2.2026 г. му беше доставена и во електронска форма на официјалната електронска адреса на радиодифузерот регистрирана како информација за контакт во Централен регистар на Република Северна Македонија (ЦРРСМ) и во регистарот на радиодифузери кој го води Агенцијата. Заклучно со 7.3.2026 г. кога беше крајниот законски рок за уплата на надоместокот ТРД ТВ ГУРРА ДООЕЛ Кичево, не изврши уплата во износ од 118.740,00 (сто и осумнаесет илјади и седумстотини и четириесет) денари.

Согласно член 27 став 1 од ЗАВМУ, Агенцијата врши административен надзор, кој се врши на работењето на издавачите на медиуми од аспект на усогласеноста на нивното работење со условите утврдени со Законот за медиуми, ЗАВМУ и прописите донесени врз основа на него (член 29 став 1 од ЗАВМУ).

Агенцијата, преку Секторот за финансии и логистика, изврши административен надзор на работењето на ТРД ТВ ГУРРА ДООЕЛ Кичево, од аспект на исполнување на обврската за плаќање на годишниот надоместок за дозволата, при што по извршениот редовен административен надзор, во Писмениот извештај за извршен административен надзор (арх.бр.05-914/1 од 9.3.2026 г.), констатираше дека наведениот радиодифузер не ја исполнил законската обврска пропишана во член 80 став 5 од ЗАВМУ, односно не го платил годишниот надоместок за дозволата за телевизиско емитување на сметка на Агенцијата.

Во член 23 став 1 алинеја 3 од ЗАВМУ утврдено е дека доколку се констатира непочитување, повреда или прекршување на одредбите од ЗАВМУ и подзаконските акти, донесени врз основа на него, како и на условите и обврските утврдени со дозволата и другите акти на Агенцијата, против издавач на медиум, Советот на Агенцијата може да преземе мерка - одземање на дозволата.

Согласно член 82 став 1 алинеја 6 од ЗАВМУ, Агенцијата ќе ја одземе дозволата за телевизиско или радио емитување, пред истекот на рокот за којшто е издадена и ќе го избрише радиодифузерот од регистарот на радиодифузери, по претходно доставено писмено известување, доколку имателот на дозволата не го плати надоместокот за дозволата во законски утврдениот рок.

Постапката за одземање на дозволата за телевизиско или радио емитување, согласно член 83 став 1 од ЗАВМУ ја покренува Советот по предлог на директорот на Агенцијата.

Со оглед на утврдената фактичка состојба, согласно која имателот на дозволата, ТРД ТВ ГУРРА ДООЕЛ Кичево, во законски определениот рок од 30 дена од денот на приемот на фактурата издадена од Агенцијата, не ја исполнил обврската од член 80 став 5 од ЗАВМУ, односно имателот на дозволата не го платил надоместокот за дозволата за телевизиско емитување во законски утврдениот рок, Директорот на Агенцијата, врз основа на член 83 став 1, а во врска со член 82 став 1 алинеја 6 од ЗАВМУ, достави Предлог Уп1 бр.08-66 од 9.3.2026 г. за покренување постапка за одземање на дозволата за телевизиско емитување на ТРД ТВ ГУРРА ДООЕЛ Кичево.

Советот на Агенцијата на 10 седница одржана на 10.3.2026 г., согласно Заклучокот, арх.бр.02-916/2 од 10.3.2026 г., го усвои Предлогот, Уп1 бр.08-66 од 9.3.2026 г., за покренување на постапка за одземање на дозволата за телевизиско емитување на ТРД ТВ ГУРРА ДООЕЛ Кичево.

Во врска со покренатата постапка за одземање на дозволата на ТРД ТВ ГУРРА ДООЕЛ Кичево, Уп1 бр.08-58 од 7.9.2023 г., а согласно член 82 став 1 од ЗАВМУ, Агенцијата испрати Известување до наведениот радиодифузер (Уп1 бр.08-66 од 10.3.2026 г.), во кое му беше укажано дека доколку не го плати во целост годишниот надоместок за дозволата за телевизиско емитување согласно член 83 став 3 од ЗАВМУ, Советот на Агенцијата во рок од 15 (петнаесет) дена од денот на приемот на Предлогот за покренување на постапка за одземање на дозволата, Уп1 бр.08-66 од 9.3.2026 г., ќе донесе Одлука за одземање на неговата дозвола за телевизиско емитување, по што согласно член 85 став 2 од ЗАВМУ, радиодифузертот ќе биде избришан од регистарот на радиодифузери.

Известувањето Уп1 бр.08-66 од 10.3.2026 г., беше доставено во писмена форма со препорачана пошта до ТРД ТВ ГУРРА ДООЕЛ Кичево, а на 11.3.2026 г. беше испратено и во електронска форма на официјалната електронска адреса на радиодифузертот регистрирана како информација за контакт во ЦРПСМ и во регистарот на радиодифузери кој го води Агенцијата.

ТРД ТВ ГУРРА ДООЕЛ Кичево на 17.3.2026 г. од официјалната електронска адреса на радиодифузертот регистрирана како информација за контакт во ЦРПСМ, до Агенцијата достави Барање (наш арх.бр.05-1118/1) за продолжување на рокот за плаќање на надоместокот за дозволата до 31.3.2026 г., во врска со што Агенцијата го извести дека рокот за плаќање на надоместокот за дозволата е законски пропишан во член 80 став 5 од ЗАВМУ (30 дена од денот на приемот на фактурата издадена од Агенцијата) и истиот не може да се продолжи, како и дека крајниот рок во кој има можност да изврши уплата на надоместокот е 23.3.2026 г., до кој датум Советот на Агенцијата е законски обврзан да донесе одлука по покренатата постапка за одземање на дозволата.

Во согласност со член 83 став 3 од ЗАВМУ, Советот е должен во рок од 15 дена од денот на приемот на предлогот на директорот за покренување постапка за одземање на дозволата, да донесе одлука со мнозинство гласови од вкупниот број членови на Советот.

Со оглед на фактот дека имателот на дозволата ТРД ТВ ГУРРА ДООЕЛ Кичево и во рокот од 15 (петнаесет) дена, од денот на приемот на Предлогот Уп1 бр.08-66 од 9.3.2026 г., од страна на членовите на Советот на Агенцијата, не ја исполнил обврската предвидена во член 80 став 5 од ЗАВМУ, Директорот на Агенцијата, достави Предлог Уп1 бр.08-66 од 19.3.2026 г. по кој Советот на Агенцијата врз основа на член 82 став 1 алинеја 6 и член 83 став 3 од ЗАВМУ, а согласно Заклучокот на Агенцијата, арх.бр.02-1174/7 од 24.3.2026 г., донесе Одлука со која се одзема Дозволата Уп1 бр.08-58 од 7.9.2023 г. за телевизиско емитување на ТРД ТВ ГУРРА ДООЕЛ Кичево, поради тоа што имателот на дозволата не го платил во целост надоместокот за дозволата за телевизиско емитување во законски утврдениот рок.

